

04/11

Врз основа на член 25 став 1 точка 1 и член 132 од Статутот на Општина Богданци („Службен гласник на Општина Богданци“ бр.04/05), Советот на Општина Богданци на седницата одржана на 27.04.2011 година, донесе

**Статутарна одлука
за изменување и дополнување на Статутот на Општина Богданци**

Член 1

Во Статутот на Општина Богданци бр. 07-171/2 од 28.04.2005 година, објавен во („Службен гласник на Општина Богданци“ бр. 04/05), во член 31 став 1, по точка 5, се додава нова точка 6 која гласи:

„6. Комисија за еднакви можности на жените и мажите.“

Член 2

По член 38 се додава нов член 38-а кој гласи:

„Член 38-а

Комисијата за еднакви можности на жените и мажите ги разгледува прашањата од надлежност на општината што се однесуваат на мерките и принципите за еднакви можности на жените и мажите и други прашања согласно Закон.“

Член 3

Во членот 46 по зборовите „основани од него“ се додаваат зборовите „како и за остварување на основните потрошувачки права на граѓаните на територијата на општината“.

Член 4

Во членот 47 ставот 1 се менува и гласи:

„Советот за заштита на потрошувачите е составен од 9 (девет) члена и тоа од претставници од граѓанскиот сектор, Совет на општина, јавни институции, бизнис сектор и државни органи на инспекциски надзор кои имаат надлежности поврзани со заштитата на потрошувачите.

Член 5

Во членот 48 се менува и гласи:

„Советот за заштита на потрошувачите обезбедува заштита на потрошувачите во општината, ја следи состојбата на квалитетот на услугите, дава мислења и предлози за подобрување на квалитетот на услугите, соработува со Советот на заштита на потрошувачите на Владата на Република Македонија.

Член 6

По член 48 се додаваат нови наслови, Партиципативно тело од областа на урбанизмот и Комисија за унапредување на правата на пациентите и 8 нови члена, 48-а, 48-б, 48-в, 48-г, 48-д, 48-ѓ, 48-е и 48-ж кои гласат:

„Партиципативно тело од областа на урбанизмот

Член 48-а

Во општината се формира партиципативно тело од областа на урбанизмот заради пренесување на ставовите и мислењата на граѓаните и правните лица во процесот на урбанистичкото планирање, како и заради следење на состојбите и давање иницијативи, насоки и сугестии во процесот на планирање и изготвување плански решенија за општината.

Партиципативното тело од областа на урбанизмот се состои од 5 члена.

Партиципативното тело од областа на урбанизмот е со мандат од 4 години.

Член 48-б

Одлука за формирање на Партиципативно тело од областа на урбанизмот донесува Советот, на предлог на Комисијата за мандатни прашања, избори и именувања.

Членовите на Партиципативното тело од областа на урбанизмот се избираат:

- од редот на членовите на Советот – 1 претставник;
- од редот на месните заедници во општината – 1 претставник;
- од редот на здруженија на граѓани – 1 претставник;
- од редот на стручни лица од областа на урбанизмот – 1 претставник;
- од редот на стручни лица од општинската администрација – 1 претставник.

Член 48-в

Партиципативното тело од областа на урбанизмот од редот на своите членови избира претседател, со мнозинство гласови од вкупниот број членови на Партиципативното тело со јавно гласање.

Член 48-г

Партиципативното тело од областа на урбанизмот работи на седници.

Седниците по правило се јавни.

Седниците ги свикува и со нив раководи претседателот на телото.

Партиципативното тело може да работи ако на седница присуствуваат мнозинство од вкупниот број на членови, а одлучува со мнозинство од вкупниот број на присутни членови.

На седниците можат да присуствуваат и учествуваат во работата, Градоначалникот на општината и Претседателот на Советот, без право на одлучување.

Комисија за унапредување на правата на пациентите

Член 48-д

Во општината се формира Комисија за унапредување на правата на пациентите (во натамошниот текст: Комисијата).

Комисијата ги разгледува прашањата кои се однесуваат на унапредување на правата на пациентите во општината и нивната заштита, ја следи и проценува состојбата со заштитата на правата на пациентите и други прашања согласно Закон.

Комисијата ја сочинуваат 9 (девет) члена и тоа:

- од редот на претставници на пациентите, членови на здруженија на пациенти, 2 (два) члена;
- од редот на невладини организации што се занимаваат со човечките права и граѓанските иницијативи, 2 (два) члена;
- лекари од општината, 2 (два) члена;
- делегирани од Советот на општината, 3(три) члена.

Мандатот на членовите на Комисијата изнесува 2 (две) години, со право на уште еден последователен избор.

Член 48-ѓ

Одлука за формирање на Комисијата донесува Советот на предлог на Комисијата за мандатни прашања, избори и именувања.

Комисијата за мандатни прашања, избори и именувања го составува предлогот од став 1 на овој член, по претходно добиени предлози.

Член 48-е

Комисијата од редот на своите членови избира претседател, со мнозинство гласови од вкупниот број на членовите на Комисијата, со јавно гласање.

Член 48-ж

Комисијата работи на седници.

Седниците ги свикува и со нив раководи претседателот на Комисијата.

Комисијата може да работи ако на седницата присуствуваат мнозинство од вкупниот број на членови на Комисијата.

Комисијата одлучува со мнозинство од вкупниот број на присутни членови.

На седниците на Комисијата може да присуствуваат и учествуваат во работата на Комисијата, Градоначалникот на општината и Претседателот на Советот, без право на одлучување.“

Член 7

Во Глава V. Непосредно учество на граѓаните во одлучувањето на општината, точка д) Јавни трибини, анкети и предлози се менува и гласи:

„д) Јавни трибини, анкети, предлози на граѓаните и форуми на заедниците“.

Член 8

По членот 85 се додава нов член 85-а кој гласи:

„Член 85-а

Градоначалникот и Советот на општината, по сопствена иницијатива организираат форуми на заедницата, како форма на јавно учество на граѓаните во општината, заради јавно расправање за проблемите и утврдување решенија и приоритети, предлагање и избор или развивање на проекти од интерес на заедницата.

Организирањето на форумите опишани во претходниот став од овој член може да се покрене на иницијатива на заинтересираните правни и физички лица кои се подготвени финансиски и материјално да подржат проекти во интерес на општината.

Барањето од ставот 2 на овој член се поднесува до Градоначалникот на општината, кој врз основа на стратешките документи и цели за развој на општината одлучува дали иницијативата ќе биде прифатена или одбиена.

Начинот и постапката на функционирањето на форумите на заедницата се уредува со Правилник што го донесува Советот на општината по предлог на Градоначалникот.“

Член 9

Оваа Статутарна одлука влегува во сила осмиот денот на објавување во „Службен гласник на Општина Богданци“.

Бр. 07- 935/5
27.04.2011 год.
Богданци

Претседател
на Советот на Општина Богданци
Душко Енчекчев

